

Tekepbir, owadan gyzyň sawça aýdanlary

Category: Goşgular, Kitapcy

написано kitapcy | 23 январа, 2025

Tekepbir, owadan gyzyň sawça aýdanlary TEKEPBIR, OWADAN GYZYŇ SAWÇA AÝDANLARY



(Bahar baýramynda okalan degişme goşgy)
«Žiguli» hasabam däl,
Hasap däl «Wolgaň» ady.
Ah, «Çaýka-da» ýerde gezýär,
Bolsun onuň samolýoty.

Özi uly işli bolsun,
Agzy gyzyl dişli bolsun,
Uzyn boýly, hem owadan,
Başy akyl-huşly bolsun.

Iliň tüçjar baýy bolsun,
Iki gat daş jaýy bolsun.
Gerdenlek hem pälwansypat.
Rüstem Zalyň taýy bolsun.

Kolhoz işde işlemerin,
Gury çörek dişlemerin,
Hiç kim almasyn badymy,
Altyn etsin dişlerimem.

Alan mata, haladyňyz,
Ýaýlyp ýatsyn misli deňiz
Umuman, ilde ýok zadam
Maňa tapyp berersiňiz.

Gezelenje ibärsiňiz,
Okuwa-da salarsyňyz.
Umuman, men näme diýsem,
Şonuň bilen bolarsyňyz.

Ýüzüme bir bakyň ahyr,
Mynasyp däl men her kime.
Meni diňe töre eltip,
Bakyp oturyň görküme.

• GYZLAR

Çyn ýürekden söýenine,
Gyýa-gyýa garar gyzlar.
Ýigitleriň için ýakyp,
Saçlaryny darar gyzlar.

Ak sähra çykarlar seýle,
Görüpmediň görnüş beýle?!

Ogrynçadan nazar aýla,
Seýkin basyp ýörär gyzlar.

Döwrebap hukukly, erkli,
Akylllydyr, dogry gepli.
Söýgä wepaly, edepli,
Ýigitlere ýarar gyzlar.

Şirin jany bolsa tende,
Siziň şanyňyza günde,
Siz üçin şahyr kalbynda,
Çyn goşgular dörär gyzlar.

• AÝJEMALYŇ ZÜPLERI

Şat şemala ykjaýar,
Aýjemalyň zülpleri.
Ýüregimi mynçgaýar,
Aýjemalyň zülpleri.

Zülpi ýañagyn öpýär,
Dünýämde harasat gopýar,
Ah, aý ýüzüni örtýär,
Aýjemalyň zülpleri.

Ýakasynda ak gaýma,
Gaýmany sypar öýme,
Saňa bakyp ýok doýma,
Aýjemalyň zülpleri!

Ony sypasym gelýär,
Şirin jana ot salýar,
Erkimi elden alýar,
Aýjemalyň zülpleri.

Goşulyp göwün sazyna,
Tarlaň şirin owazyna,
Ýene näz goşýar nazine,
Aýjemalyň zülpleri.

Bermen dünýäň baryna,
Tahyryň Zöhre ýaryna,
Meni baglapdyr taryna,
Aýjemalyň zülpleri.

• SEÝIL EDIP GYZ BILEN

Ýüregimi sözledim,
Seýil edip gyz bilen.
Sözleň gowsun gözledim,
Seýil edip gyz bilen.

Jahyllygyň döwri bu.
Ýürek bökýär misli guw,
Kalbymda müňläp arzuw,
Seýil edip gyz bilen.

Gara gözlim seretse,
Goý, eretsin eretse,
Meniň söýgim arassa,
Seýil edip gyz bilen.

Ömrüň güli bu günler,
Çözülişýär düwünler,
...Ýakynlaşýar göwünler,
Seýil edip gyz bilen.

• SÖWER ÝARA

Ökdem Eminowyň äheňinde.

Billeri inçe-inçe,
Bildirer derrew synça...
Waspyn ýetirip bolmaz,
Ömür, ömür ötýänçä.

Boýlary uzyn-uzyn,
Saçlary ýogyn-ýogyn,
Söýgüsine wepaly,
Gylygy hoş söz kimin.

Gözleri ala-ala
Saldyň meni ne hala?!
Unudarsyň dünýäni,
Keşbi gelse hyýala.

Dilleri şeker-şeker,
Elleri çeper-çeper.
Ony elden giderseň,
Göwnüň müdimi çöker.

Gaşlary gyýma-gyýma,
Akyly guýma-guýma,
Ak ýüzi mähir-mähir,
Ýokdur özgäni söýme.

Ýañagy enar-enar,
Edebinden il tanar.
Onuň ýary bolanyň,
Walla, uly bagty bar.

• **DEPREKÇI GYZ**

(Mamam Ogulşadyň beren gürrüňlerinden)

Baýyň ýakyn adamlary,
Sawçylyga gelipdirler.
Bu obada gözel gyzyň,
Bardygynt bilipdirler.

Gyz syçyrap turupdyr-da,
Depregiň kakyp başlapdyr.
Süýji owaz göge galyp,
Töweregi nagyşlapdyr:

«Men baýa barman, barman,
Barsamam durman, durman.
Bitin nanyn bölmen, bölmen,
Ýarty nanyn iýmen, iýmen,
Men baýa barman, barman.

Içerin awy, awy,
Guraryn özüme dary.
Aýal bolandan baýa,
Giderin ölüme sary.
Içerin awy, awy.

Törüne geçmen, geçmen,
Suwuny içmen, içmen.
Men ýanýan söýgi, söýgi,
Hiç wagt öçmen, öçmen.

Oň ýüzün görmen, görmen,
Çaga dogrup bermen, bermen.
Eger-de zordan alsa,
Çeker ol arman, arman.

Tiz git sen sawçy, tiz git,
Göwnüme sen misli it.
Bar meniň ýarym, ýarym,
Daglarda şirim, şirim».

Muny eşiden sawçylar,
Turmak bilen bolupdyrlar.
Nähak ýerden uzak ýerden,
Gelendigin bilipdirler.

Gyz depregin goýupdyr-da,
Horkuldap, aglap başlapdyr.
Şeýdip, deprek gyz ýüregniň,
Gussasyn zyňyp taşlapdyr.

Eziz YKBAL. Goşgular